

ગૂજરાત વિદ્યાપીઠ ગ્રંથાલય

[ગજરાતી કાપીરાખિટ વિભાગ]

અનુસાંક ૧૬૭

વર્ગીક

પુસ્તકનું નામ સિંદ્ધ પ્રાંતની ભૂગોળ

વિષય ૨૧૫.૮૪૧.૨ : ૨૩૨

મુંબઈ ઈલાકાના મહેરબાન ડિરેક્ટર ઑફ પબ્લિક ઈન્સ્ટ્રક્શન
સાહેબે મંજૂર કરેલી.

સિંધપ્રાંતની ભૂગોળ.

૨મી પ્રસિદ્ધ કરનાર,

હેમનદાસ સુખરામદાસ લોડા;

હેડમાસ્ટર,

ગુજરાતી સ્કૂલ નં. ૧ લો, કરાચી.

કરાચી

“આર્યન” છાપખાનામાં છાપ્યું.

સન ૧૯૦૧.

આ પુસ્તકના સર્વ હક કર્તાએ રેજિસ્ટર કરાવી સ્વાધીન રાખ્યા છે.

કિંમત ૩ આના.

વિધાવાડ ગ્રંથાલય
સમદાવાદ મશ્યુ: ૮૪૨: ૨: ૨૪
જોષીરાઈટ-સંગ્રહ
૧૬૭ મે સ્તાવના.

આજ પર્યંત સિંધ પ્રાંતની જૂદી જૂગોળ ગુજરાતી ભાષામાં ન હોવાથી આ પ્રાંતની ગુજરાતી નિશાળોમાં હોપકૃત જૂગોળનાં મૂળતત્વ ભાગ ૧ લામાંથી એ વિષય શીખવવામાં આવતો. પરંતુ એ પુસ્તકમાં તેનું સવિસ્તર વર્ણન ન હોવાથી શિક્ષકોને ઘણી અડચણો પડતી. આળ કેળવણીના સતત વૃદ્ધિ પામતા સુધારાના સમયમાં આ ખામી દૂર કરવાના આશયથી મેં આ લઘુ પુસ્તક તૈયાર કરી અત્રેના મે. એજ્યુકેશનલ ઈન્સ્પેક્ટર સાહેબ મારફત મે. ડિરેક્ટર આંદ્ર પબ્લિક ઇન્સ્ટ્રક્શન સાહેબ તરફ મોકલાવ્યું. એ તેઓ સાહેબે ટેક્સ બુક તરીકે મંજૂર કર્યું. એ હુકમ અત્રેના મે. એ. ઈ. સાહેબ તરફથી મળતાં બનતી ત્વરાથી આ પુસ્તક બહાર પાડ્યું છે.

હેમનદાસ મુખરામદાસ લોડા,

હેડમાસ્ટર ગુજરાતી સ્કૂલ નં. ૧, કરાચી.

કરાચી તા. ૧૫ મે ૧૯૦૧

આ ભૂગોળમાં વાપરેલા ઇંગ્લેશ શબ્દોની સમજૂતી.

કમીશનર—સિંધ પ્રાંતનો મુખ્ય અમલદાર.

કલેક્ટર

કે

ડિસ્ટ્રિક્ટ માજિસ્ટ્રેટ

આસિસ્ટન્ટ કલેક્ટર

કે

ડાયુટી કલેક્ટર

} —જિલ્લાનો મુખ્ય અમલદાર.

} —જિલ્લાના પેટા ભાગનો મુખ્ય
અમલદાર.

હબુર ડાયુટી કલેક્ટર—જિલ્લાના ખજાનાનો મુખ્ય અમલદાર

રેવન્યુ સર્વે ઓફીસર—માપણી ખાતાનો અમલદાર.

પોલિટિકલ એજન્ટ—રાજા રજવાડામાંથી અંડણી વસૂલ
કરનારો અમલદાર.

રેવન્યુ—જમાવેલી અથવા વસૂલાત.

પોલીસ—ગામ સંભાળવા માટે રાખેલી ફોજ.

પોલીસ મુપરિન્ટેન્ડન્ટ—જિલ્લાની પોલીસનો મુખ્ય અમલદાર.

પોલીસ ઇન્સ્પેક્ટર—ફોજદાર, કે મોટા શહેર કે તાલુકાની
પોલીસનો ઉપરી.

સદર કોર્ટનો જજ—સિંધના ન્યાય ખાતાનો ઉપરી અમલદાર.

ડિસ્ટ્રિક્ટ જજ—જિલ્લાનો મુખ્ય ન્યાયાધીશ

આસિસ્ટન્ટ જજ—જજને મદદ કરનાર અમલદાર.

માજિસ્ટ્રેટ—ફોજદારી નાના ગુન્હા કરનારાઓનો ન્યાય કરનાર
અમલદાર.

સબોર્ડિનેટ જજ—જિલ્લાના પેટા વિભાગમાં દિવાની દાવાના
ફેસલા કરનાર ન્યાયાધીશ જેના ફેસલા
ઉપર જિલ્લાજજ પાસે અપીલ થાયછે તે.

સેક્રેટરી કોર્ટ—મોટાં શહેરોમાં દિવાની નાની રકમોના
કજીઆના ફેસલાઓની અદાલત; ત્યાંના જ-
ડખેના ફેસલા ઉપર અપીલ થતી નથી.

૧—જિલ્લાનો પેટાભાગ.

ઇંજિનીયર—રસ્તા, તળાવ, નહેરો, ધર્મશાળા, વગેરે સરકારી
બાંધકામનો ઉપરી અમલદાર.

સિવિલ સરજન—નિર્માતા મુખ્ય ડાક્ટર.

આસિસ્ટન્ટ સરજન—સિવિલ સરજનને મદદ કરનાર ડાક્ટર.

હૉસ્પિટલ આસિસ્ટન્ટ—વૈદક શાળામાંથી વૈદક જ્ઞાન મેળવી
પાસ થયેલ ડાક્ટર જે સિવિલ
સરજન તથા આસિસ્ટન્ટ સરજનને
મદદ કરે છે તે.

હૉસ્પિટલ—દવાખાતું

મ્યુનિસિપાલિટી—શહેર સુધરાઇ ખાતું

લોકલ ફંડ—જમીનના વેરા ઉપર દર સેંકડે (૫) ટકા કે દર
રૂપીએ એક આનો લેવામાં આવે છે તે રકમ.

લોકલ બોર્ડ—લોકલ પ્રાંતની વ્યવસ્થા કરનારી મંડળી.

એજ્યુકેશનલ ઇન્સ્પેક્ટર—પ્રાંતના કેળવણી ખાતાનો મુખ્ય
અમલદાર.

મેલ ટ્રેનિંગ કૉલેજ—પુરૂષ શિક્ષક શાળા.

ફિમેલ ટ્રેનિંગ કૉલેજ—સ્ત્રી શિક્ષક શાળા.

એગ્રીકલ્ચર સ્કૂલ—ખેતીવાડી સંબંધી જ્ઞાન આપનારી શાળા.

ઇંજિનીયરીંગ સ્કૂલ—રસ્તા, ઇમારતો, નહેરો વગેરેનાં બાંધ-
કામ સંબંધી જ્ઞાન આપનારી શાળા.

ટ્રેડિક સુપરિન્ટેન્ડેન્ટ—રેલ્વેના વેપારનો ઉપરી અમલદાર.

જંકશન—જ્યાં બે અથવા વધારે રેલ્વે ગાડીઓ આવીને મળે
છે તે જગા.

રીફ્રેશમેન્ટ રૂમ—આસાએશ અને નાસ્તાપાણીની જગા.

કુન્ટોનમેન્ટ—છાવણી.

વર્ક શોપ—ગાડીઓ વગેરે બાંધવાનું ટેકાણું.

કંટલરી—છરી કાંટા વગેરે સામાન.



સિંધપ્રાંતની ભૂગોળ.

ભૂગોળ વિધા.

પૃથ્વીના પૃષ્ઠઉપરની રચનાના વર્ણનને
ભૂગોળ વિધા કહે છે.

પૃથ્વીનો આકાર વર્ગેરે.

પૃથ્વી ગોળાકાર છે; તેનાં પ્રમાણો—

૧ જે લોકો વહાણમાં બેસી પૃથ્વી પ્રદક્ષિણા કરે છે, તેઓ જે જગાએથી જે દિશાએ નીકળ્યા હોય તેજ દિશા કાયમ રાખ્યાથી તેજ જગાએ ફરી આવે છે.

૨ જ્યારે સપાટ જણાતા સમુદ્ર ઉપર કોઈ વહાણ અંદરમાંથી હુકારે છે ત્યારે તેના સઠ, ફૂવા વગેરે ભાગો એક પછી એક એમ અનુક્રમે દેખાતા અંધ થાય છે.

૩ ચંદ્રગ્રહણ થાય છે ત્યારે ચંદ્ર ઉપર પૃથ્વીની છાયા પડે છે, તે ગોળ હોય છે.

૪ પૂર્વ લાણીના દેશો કરતાં પશ્ચિમ લાણીના દેશોમાં સૂરજ મોડો* ઊગે છે.

પૃથ્વીની સપાટી ઉપર પાણી અને કોરી જમીન બે છે. તેના ૪ ભાગ કરીએ તો લગભગ ૩ ભાગ પાણી છે. અને બાકીની કોરી જમીન છે.

* મદ્રાસમાં સૂરજ ઊગે છે તે કરતાં કરાચીમાં પર મિનિટ મોડો ઊગે છે. એટલે લગભગ ૧ કલાક મોડો ઊગે છે.

દિશાઓ.

જે દિશામાં સૂરજ ઊગે છે તેને પૂર્વદિશા કહે છે. તેની સામે જ્યાં આથમે છે તેને પશ્ચિમદિશા કહે છે. આપણે જો પૂર્વ દિશા તરફ મોઢું કરી ઊભા રહીએ તો આપણા જમણા હાથવાળી બાજુ તે દક્ષિણદિશા અને ડાબા હાથવાળી બાજુ ઉત્તરદિશા થશે.*

કોણુ એટલે ખૂણા—ઉત્તર અને પૂર્વ દિશા વચ્ચેનો ખૂણો તે ઇશાનકોણ, પૂર્વ અને દક્ષિણ દિશા વચ્ચેનો અગ્નિકોણ, દક્ષિણ અને પશ્ચિમ વચ્ચેનો નૈઋત્યકોણ અને પશ્ચિમ તથા ઉત્તરની વચ્ચેનો વાયવ્યકોણ કહેવાય છે.

નકશા અને તેની દિશાઓ.

પૃથ્વીની કે તેના કોઈ પણ ભાગની ચીત્રેલી નકલી સુરત કાગળ કે કપડા વગેરેપર દેખાય તેને નકશો કહે છે.

નકશા એવી રીતે કાઢેલા હોય છે કે તેની ઉપરની બાજુ ઉત્તર અને નીચેની બાજુ દક્ષિણદિશા થાય, તથા નકશાની સામે ઊભાં રહેતાં જમણા હાથ તરફની બાજુ પૂર્વ અને ડાબા હાથ તરફની બાજુ પશ્ચિમદિશા થાય.

* દિશા પારખવાની ઉપર મુજબની સમજ તા. ૨૨ મી માર્ચ અને ૨૩ મી સપ્ટેમ્બરને દિવસે બરાબર છે; પણ ડિસેમ્બર મહિનામાં જે જગાએ સૂર્ય ઊગે છે તે બરાબર પૂર્વ દિશામાં નથી. માટે રાત્રે ઉત્તરધ્રુવના તારા તરફ મુખ રાખી જે દિશા તરફ આપણે જોઈએ તે ઉત્તર દિશા, પીઠ બાજુની દિશા તે દક્ષિણ, જમણા હાથ તરફની પૂર્વ, અને ડાબા હાથ તરફની પશ્ચિમ.

સિંધ પ્રાંત

સામાન્ય વર્ણન.

હિંદી દ્વીપકલ્પની પશ્ચિમ બાજુએ મુળમાં ઇલાકાનો સાંકડો મુલક છે. તેનો સિંધ એક ઉત્તર તરફનો ક્ષણરૂપ ભાગ છે; તે ઇ. સ. ૧૮૪૩ માં અંગ્રેજ સરકારે સિંધના અમીરો પાસેથી જીતી લીધો છે.

સીમા અને વિસ્તાર વગેરે.

ઉત્તરમાં કશ્મીરથી દક્ષિણમાં કોહીસ્ટ મુઘી એ પ્રાંતની લંબાઈ ૩૪૦ માઈલ છે; અને પશ્ચિમે રાસલ મારીથી પૂર્વમાં રાવતસર મુઘી પહોળાઈ ૨૬૦ માઈલની છે.

આ પ્રાંતનું ક્ષેત્રફળ ૫૨૮૬૭ ચોરસમાઈલ છે; તેમાંથી ૬૧૦૯ ચોરસમાઈલ ખેરપુરના દેશી રાજ્યનું અને બાકીનું ૪૬૭૫૮ ચોરસમાઈલ ઇંગ્રેજ રાજ્યનું છે.

સિંધ પ્રાંતની કુલ વસ્તી* ૩૪૧૨૩૭૩ માણસની છે; તેમાંથી ૩૨૧૨૮૦૮ ઇંગ્રેજ રાજ્યની અને ૧૯૯૫૬૫ ખેરપુરના દેશી રાજ્યની છે. આ પ્રાંતમાં બધાં મળીને ૩૯૦૨ ગામ અને ૧૪૫૪ નિશાળો છે તેમાં ૬૫૦૬૬ વિદ્યાર્થી ભણે છે.

આ દેશની વસ્તીનો $\frac{૩}{૪}$ ભાગ મુસલમાનો અને બાકીના $\frac{૧}{૪}$ ભાગમાં હિંદુ વગેરે જાતો છે.

* આ અને હવે પછીના વસ્તીના આંકડાઓ ઈ. સ. ૧૯૦૧ ના વસ્તી પત્રક મુજબ નોંધેલા છે.

આ પ્રાંતની આખો હવા સારી છે. ઉત્તર ભાગમાં ગરમી અને ઠંડી ઘણી પડે છે. મધ્ય ભાગમાં ગરમી તથા ઠંડી ઉત્તરભાગ કરતાં ઓછી અને દક્ષિણના ભાગથી વધારે છે. પણ દક્ષિણ ભાગમાં ઘણું કરીને ગરમી અને ઠંડી બન્ને સાધારણ છે.

આ પ્રાંતની ભાષા સિંધી છે પણ ઉત્તર તરફ કોઇ કોઇ ઠેકાણે બલૂચિ પણ બોલાય છે.

આ પ્રાંતમાં મુસલમાનોની વસ્તી ઘણી છે. તેઓ સુની ધર્મના છે. બાકીના હિંદુઓ વૈશ્ણવ, જૈન, શૈવ, રામાનુજ, નાનકપંથી, શક્તિપંથી અને દરિઆપંથી છે; પણ મોટાં શહેરોમાં પારશીઓ, ખ્રીસ્તીઓ વગેરે જાતો પણ રહે છે.

સિંધ પ્રાંતના ભાગો અને તેના અમલદારો.

પ્રાંત—ઇલાકાના મોટા ભાગને પ્રાંત કહે છે; આ પ્રાંતના મુખ્ય અમલદારને કમિશનર કહે છે.

પ્રાંતમાંના ઇંગ્લેજ ખાલસા મુલકના ભાગોને જિલ્લા કહે છે; જિલ્લાના મુખ્ય અમલદારને કલેક્ટર કે ડિસ્ટ્રિક્ટ માજિસ્ટ્રેટ કહે છે.

જિલ્લાના વિભાગને સબડિવિઝન કહે છે; સબડિવિઝન જે અમલદારના તાબામાં રહે છે તે અમલદારને આસિસ્ટન્ટ કલેક્ટર કે ડેપ્યુટી કલેક્ટર કહે છે.

સબડિવિઝનના પેટા વિભાગને તાલૂકો કહે છે; તાલૂકાના મુખ્ય અમલદારને મુખ્યત્વારકાર એટલે મામલતદાર કહે છે.

પ્રાંતમાંનો જે મુલક દેશી રજવાડાની સત્તા હેઠળ હોય તેને સંસ્થાન કહે છે. સંસ્થાનની ખંડણી વસુલ કરનાર તથા સરકારી રાજ્યકારભાર સંબંધી લખાણ ચલાવનાર અધિકારીને પોલિટિકલ એજન્ટ કહે છે.

સિંધ પ્રાંતના મુખ્ય ૬ ભાગ કરેલા છે તેઓનાં નામ.

- | | |
|----------------------|---------------------|
| ૧ ઉત્તર સરહદ જિલ્લો, | ૪ હૈદ્રાબાદ જિલ્લો. |
| ૨ શિકારપુર જિલ્લો | ૫ થરપારકર જિલ્લો. |
| ૩ કુરાચી જિલ્લો. | ૬ ખૈરપુર સંસ્થાન. |

ઉત્તરથી શરૂ કરતાં આ જિલ્લા નીચે દર્શાવેલી રીતે સમાયેલા છે.

ઉત્તરે ઉત્તર સરહદ જિલ્લો, એની દક્ષિણે શિકારપુર જિલ્લો. શિકારપુર જિલ્લાની નૈઋત્ય કોણે કુરાચી જિલ્લો. મધ્યમાં હૈદ્રાબાદ જિલ્લો, એની પૂર્વે ખૈરપુરનું દેશી રાજ્ય તથા ખૈરપુરની દક્ષિણે થરપારકર જિલ્લો છે.

પર્વતો.

ઘણા ઊંચા અને લાંબા ગયેલા ટેકરાઓને પર્વત કહે છે; થોડા ઊંચાને ટેકરીઓ, જળલ કે ડુંગર કહે છે. જે પર્વતના મથાળામાંથી ધૂમાડો, રાખ અને ઊનો રસ વગેરે પ્રવાહી પદાર્થ નીકળે છે તેને જ્વાળામુખી કહે છે.

સિંધના પર્વતો.

ખીરથર, કડ્ડ અને પખ, સિંધ અને બલૂચિસ્તાનની વચ્ચે છે; એ ત્રણેને એકઠા કરીને હાલાર પર્વત

કહે છે. પણ પર્વતની કેટલીક શાખાઓ કરાચી જિલ્લામાં આવેલી છે. એ ભાગને કોહીસ્તાન* કહે છે કોહીસ્તાન કરાચી જિલ્લાના ચોથા ભાગમાં છે.

ખીરથર પર્વતની એક શાખા કરાચી જિલ્લામાં છે એને ભગોટોડો કે લક્ષ્મી પર્વત કહે છે. લક્ષ્મી પર્વત સેવણની નજદીક છે, ત્યાં ઊના પાણીનું ઝરણુ છે, તેને ધારાતીર્થ કહે છે. ત્યાં દરવર્ષે જત્રાનો મેળો ભરાય છે. ખીરથર પર્વતનું ખીજું શિખર કલાતના ઇલાકામાં લાડકાણાની પાસે છે તેને દારદ્યારો પર્વત કહે છે. આ દારદ્યારો પર્વત ઉપર કૂતરાની ઘોર છે. એ ઘોર બાબત એમ વાત ચાલે છે કે આગળના વખતમાં કોઈ મુસાફર પોતાના કૂતરા સાથે આ પર્વતપરથી જતો હતો. પણ તે રસ્તો ચૂકી જવાથી ભૂલો પડ્યો અને ત્યાંજ મરણુ પામ્યો. આ બખર તેનાં સગાંવહાલાંને જણાવવા માટે કૂતરો ગયો અને તે બધાંને પકડીને ઘણીના મુઠદા પાસે લઈ આવ્યો. આ નિમકહલાલ પ્રાણીએ પોતાનું કર્તવ્ય બજાવીને તુર્તજ પોતાના વહાલા ઘણીના વિયોગમાં તેના મુઠદા પાસે પ્રાણ છોડ્યો. એ કૂતરાની એવી નિમકહલાલી જોઈને તે મુસાફરનાં સગાંવહાલાંઓએ બત્રેની ત્યાં કબર ચણાવી, ને તે સ્થળને કૂતરાની ઘોર એવું નામ આપ્યું. જે અદ્યાપિ પર્યંત કાયમ છે. આ સ્થળની હવા ઊનાળામાં બહુ ખુશ્નુમાં રહે છે, તેથી ઇંગ્રેજો વગેરે ખીજા અમલદારો ત્યાં હવા ખાવા જાય છે.

* કોહીસ્તાન એટલે ટેકરાવાળો મૂલક.

ઠંઠા નજદીક મકલી ટેકરી છે. તેના પર લાખો કબરો અને મસ્જિદો છે. તે દિનપ્રતિદિન પડી જતી જાય છે અને ઓછી થતી જાય છે એને સવાલાખ પીરાની કબરોવાળી મકલી ટેકરી કહે છે.

એ સિવાય મોહન, કટા, કામ્બો, સરજન અને કાળીટેકરી (કારો ટકર) હાલા પર્વતમાંથી નીકળી કરાચી જિલ્લા સુધી આવેલા છે.

હૈદરાબાદની નજદીક ગાંજેટકર નામે ડુંગર છે.

શિકારપુરની નજદીક સખખર, બખખર અને રોરીની ટેકરીઓ છે તેના ઉપર એ શહેરો વસેલાં છે.

રેતીનાં મેદાન અને ટેકરા.

રેતીના ઢગલા રોરીડિવિઝન, ખૈરપુરસંસ્થાન અને થરપારકર જિલ્લામાં છે તેને લિટુ (રેતીના ટેકરા) કહે છે.

નદી.

મીઠા પાણીનો જે પ્રવાહ પર્વતમાંથી કે સરો-વરમાંથી નીકળી ઢળતી જગામાં થઈ સમુદ્રને મળે છે તેને નદી કહે છે. જે જગાએથી નદી નીકળે છે તે જગાને તેનું મૂળ અને જ્યાં સમુદ્રને મળે છે તે જગાને તેનું મુખ કહે છે.

સરોવર.

જમીનથી વીંટાયલા પાણીના ભાગને સરોવર કહે છે. સિંધમાં તેને ઢંઢ કહે છે.

સિંધ પ્રાંતની નદીઓ.

સિંધુ નદી—હિમાલય* પર્વતના માન સરોવર-માંથી નીકળી કાબૂલ નદી અને પંજાબની પાંચ નદીઓ સાથે મળી ૧૮૦૦ માઈલ વહી અરબી સમુદ્રમાં પડે છે. સિંધમાં એ નદીની લંબાઈ મિઠનકોટથી કેટીબંદર આગળ અરબી સમુદ્રને મળે છે ત્યાં સુધી ૬૦૦ માઈલ છે આ નદીમાં પાણી હુમેશાં રહે છે. ઊનાળામાં જ્યારે ઘણું તાપ પડે છે, ત્યારે હિમાલય પર્વતના મથાળા ઉપરનો બરફ ગરમીથી ઓગળે છે, અને એ પાણીનો માનસરોવરમાં ઘણું વધારો થઈ જવાથી સિંધુ નદીમાં તે વખતે રેલ આવે છે. ચોમાસામાં પંજાબ વગેરે ઉત્તર તરફના મુલકોમાં એટલે જે દેશોમાં થઈને સિંધુ નદી વહેતી વહેતી સિંધમાં આવે છે તે દેશોમાં વરસાદ થવાથી પણ સિંધુ નદીમાં પૂર ચડે છે. એ નદીની પહોળાઈ સિંધ દેશમાં ઘણુંક ઠેકાણે તો એક માઈલ છે. પણ એવું કોઈ પણ ઠેકાણું નથી કે જ્યાં તેની પહોળાઈ અર્ધા માઈલ કરતાં ઓછી હોય. આ સિંધુ નદી ઉપરથી આ પ્રાંતનું નામ સિંધ પાડ્યું છે. સિંધુ એટલે દરિઓ. આ પ્રાંતમાં વરસાદ બહુજ થોડો પડે છે, પરંતુ સિંધુ નદીના કાંટા અને નહેરો આખા દેશમાં પ્રસરેલા હોવાથી જ્યારે સિંધુમાં પૂર ચડે છે ત્યારે તમામ સ્થળે તે વાટે

*હિંદુસ્તાનની ઉત્તરે હિમાલય પર્વત જાણે એક મોટા કોટની પેઠે આવી રહેલો છે. પૃથ્વી ઉપર એ સર્વથી ઊંચો પર્વત છે, અને તેને મથાળે સદા બરફ રહે છે. આ ઉપરથી તેને હિમાલય પર્વત કહે છે. હિમ=બરફ+આલય=સ્થળ-જગા. હિમાલય=બરફની જગા

પાણી ફેલાઈ જાય છે; ને દેશ આખાદ થઈ ઘણો પાક નીપજે છે. આ નદીમાં બહુ રેલ આવવાથી કોઈક વખતે નુકસાન પણ થાય છે. પરંતુ હાલમાં સરકારે તેવા ભાગો ઉપર મજબૂત બંધ બાંધી મૂક્યા છે તેથી નુકસાન થતું નથી.

એ નદી ઉપર આવેલાં શહેરો.

સાખર, બાખર, રોરી, દાહુ, સેવાન, માર્જીદા, કોટી, ગીધુબંદર, ઝરખ, ઠંઠા, શાહાબંદર, કેટીબંદર અને થોડાબારી વગેરે.

હથ નદી.—એ પશ્ચિમ સરહદવાળા પર્વતોમાંથી નીકળી ૧૨૦ માઇલ વહી રાસલમારી આગળ અરબી સમુદ્રને મળે છે.

ચોમાસાના વરસાદથીજ માત્ર વહેતી નદીઓ.

નદીગાજ.—કરાચી અને શિકારપુર જિલ્લાની પશ્ચિમે ખીરથર પર્વતમાંથી નીકળી ફૂલજી આગળ પશ્ચિમનાળાને મળે છે.

ભારન નદી.—ખીરથર પર્વતમાંથી નીકળી ૬૦ માઇલ વહી કોટી આગળ સિંધુ નદીને મળે છે.

મક્કીર નદી.—કોહીસ્તાનમાંથી નીકળી કરાચીની નજીક ગિસી આગળ સમુદ્રને મળે છે.

મોહન નદી.—રનીકોટમાંથી નીકળી સનગામની પાસે સિંધુ નદીને મળે છે.

આ નદીમાં ચોમાસામાં વરસાદ પડવાથી ઓચિંતુ પાણી આવવાને લીધે ઘણું નુકસાન થાય છે. કોઈ કોઈ વેળા તો માણસો, ઠારો વગેરે તણાઈ જાય છે.

સિંધુ નદીનાં નાળાં અને નહેરો*

બેગારી નહેર.—ઉત્તર સરહદ અને શિકારપુર જિલ્લાની વચ્ચે છે.

સિંધ નહેર.—શિકારપુર આગળ છે.

સખખર નહેર.—સખખર પાસે છે.

ઊભર ધો નાળો. (પૂર્વ નાળું)—સખખર શહેરની પેલી બાબુએથી નીકળી ખેરપુર સંસ્થાનમાંથી વહીને થરપારકર જિલ્લામાં જાય છે. એમાંથી મીરનહેર અને મીઠરાઉ નહેર વગેરે નીકળે છે. એ નાળામાં ઘણાં સરોવરો છે, તેમાં મુખ્ય મખીની ઢંઢ છે. એ સરોવરમાંથી મીઠરાઉ નહેર નીકળે છે.

જમરાઉ નહેર—એ શિકારપુર જિલ્લામાંથી થરપારકર તરફ જાય છે.

ગાર નહેર.—શિકારપુર જિલ્લામાં છે. તેની ઉપર લાડકાણા શહેર છે.

પશ્ચિમ નાળું.—લાડકાણા અને મેહુર ડિવિઝનમાંથી વહી સેવણ આગળ મંછર સરોવરમાં પડે છે.

અરલ નહેર—સેવણ આગળ છે.

નવલખી નહેર—હેદ્રાબાદ જિલ્લામાં છે. એ જૂનામાં જૂની નહેર છે.

કુલેલી નહેર—હેદ્રાબાદની પૂર્વમાં છે. તેમાં નાની નાની આગબોટો પૂર આવવાની મોસમમાં આવે છે.

* નદીના આડા અવળા ફાંટા કુદરતી રીતે પ્રસરેલા હોય તેને નાળાં કહે છે, અને નદામાંથી જે પ્રવાહ બીજે રસ્તે વાળીને દૂર લઇ જવામાં આવ્યો હોય તેને નહેર કહે છે. નહેરને સિંધીમાં વાહાય કહે છે.

પીંજરી નહેર, ભગાર નહેર, સતા નહેર, કલરી નહેર અને હુળમરો વગેરે કરાચી જિલ્લામાં છે.

સિંધનાં સરોવર.

મંછર—સિંધમાં મોટામાં મોટું સરોવર આ છે. તેને મંછરની ઢંઢ કહે છે. તેમાં પશ્ચિમનાળું અને અરલ નહેર સંધાય છે. એ સરોવરની લંબાઈ ચોમાસામાં ૨૦ માઈલ જેટલી થાય છે. પણ પાછળથી તેનું અર્ધ પણ મુશ્કેલીથી રહે છે. તેમાં માછલાં અને સુશોભિત પક્ષીઓ ઘણાં છે.

કંજેર અને સોનારી ઢંઢ—નગરઠકા અને ઝરખની વચ્ચે છે.

હાલેજી ઢંઢ—કરાચી જિલ્લામાં ગુની ગામની ઉત્તરે છે.

સુમરી ઢંઢ—થરપારકર જિલ્લામાં ઉમરકોટની પશ્ચિમે છે.

મખીની ઢંઢ—સાંઘડની પૂર્વે છે.

બેટ.

જમીનનો જે ભાગ ચારે બાજુએ પાણીથી વીંટાયલો હોય તેને બેટ કહે છે.

સિંધના બેટા.

બખખર અને સાદબેલો—એ બે બેટા સિંધુ નદીમાં સખખર શિકારપુરની પાસે છે.

મનોરા—કરાચી પાસે સમુદ્રમાં છે.

ભૂશિર.

જમીનની અણી લાંબી થઈને સમુદ્રમાં ગઈ હોય તેને ભૂશિર કહે છે. સિંધમાં માંઝ નામે ભૂશિર છે.

સિંધનાં મોટાં શહેરો.

કરાચી, ઠંઠા, સેવણ, કોટી, માઝીદા, દાદુ, કેટી-બંદર, શાહાબંદર, અને ઝરખ એ કરાચી જિલ્લામાં છે.

હૈદ્રાબાદ, નૌશેરા, હાલા, ટંડામહમદખાન, ટંડો બાગા, ટંડોઅલાયાર અને કુંડિઆરો એ હૈદ્રાબાદ જિલ્લામાં છે.

ઉમરકોટ, સાંઘડ, મીઠી, છાછરો ને નગરપારકર એ થરપારકર જિલ્લામાં છે.

શિકારપુર, સખખર, રોરી, લાડકાણા, મેહુર, ઉબાવરો અને ઘોટકી વગેરે શિકારપુર જિલ્લામાં છે.

જેકબાબાદ, કશમોર, વગેરે ઉત્તર સરહદમાં છે.

ખૈરપુર, ગંબટરાણીપુર, ટંડોમસ્તીખાનનો વગેરે ખૈરપુર સંસ્થાનમાં છે.

મુખ્ય મુખ્ય રેલ્વે સ્ટેશનો.

નાર્થ વૅસ્ટર્ન રેલ્વેનાં.

૧. કરાચી—એ નાર્થ વૅસ્ટર્ન રેલ્વેનું છેલ્લું સ્ટેશન છે. કરાચીમાં ૧ સીટીનું અને ૨ કેન્ટોન્મેન્ટનું એમ બે સ્ટેશનો ઉતારૂઓની જવા આવવાની સગવડ માટે છે. એ બન્ને સ્ટેશનો ઘણીજ સરસ બાંધણીવાળાં અને સુશોભીત છે. કેન્ટોન્મેન્ટના સ્ટેશન આગળ રેલ્વે વર્કશોપ છે. એ કારખાનામાં હજારો માણસો દરરોજ

કામકાજ કરે છે. ગાડીઓ બનાવવાની, રંગવાની, ભાગ્યું તૂટયું સમારવાની વગેરે અનેક જાતની કારીગરી ઉપર તેમનું અહીં ગુજરાન ચાલે છે. ડિસ્ટ્રિક્ટ ટ્રેડિક્સપરિન્ટેન્ડેન્ટની ઓફીસ પણ કરાચીમાં છે. બન્ને સ્ટેશનો ઉપર રીફ્રેશમેન્ટ રૂમ છે.

૨. જુંગશાહી:—આ સ્ટેશન ઉપર રીફ્રેશમેન્ટ રૂમ રાખેલો છે. અને એ સ્ટેશનથી નગરઠકા તરફ જવાનો માર્ગ શરૂ થાય છે. એ માર્ગ પાકો (સડકનો) છે. અહીંથી નગરઠકા આશરે ૧૩ માઈલ દૂર છે.

૩. જમપીર:—એ સ્ટેશનથી અઘો માઈલ દૂર, એક પ્રાચીન શિવાલય, ટેકરી ઉપર છે. ત્યાં બિના પાણીનું ઝરણુ છે. આ ઝરણુનું પાણી ત્યાંને ત્યાંજ સમાઈ જાય છે. અહીં હિંદુ લોકો મુએલાંની ક્રિયા કરવા તથા દેહશુદ્ધિ પ્રાપ્તિ કરવા આવે છે. આ શિવાલયને હેમેશ્વર મહાદેવનું દે'રું કહે છે.

૪. કોટ્લી:—એ મોટું જંકશન છે. અહીંથી રેલ્વે બે તરફ ફંટાય છે. એક પાંટો સિંધુને પશ્ચિમ કિનારે ચાલ્યો જાય છે, અને સજખર થઈ ઉત્તરમાં પંજાબ તરફ જાય છે. બીજો ફાંટો સિંધુ નદીનો પૂલ ઓળંગી હૈદ્રાબાદ થઈને એ નદીને પૂર્વ કિનારે ચાલ્યો જાય છે, ને રોરીએ પહોંચે છે.

૫. લક્કી:—એ સ્ટેશનથી ૨ માઈલ દૂર ધારા તીર્થ નામે હિંદુઓનું યાત્રાનું ઠેકાણું છે. ત્યાં બિના પાણીનું ઝરણુ છે.

૬. રૂકઃ—એ મોટું જંકશન છે. અહીંથી રેલ્વેને એક ફાંટો એમને એમ સજખર તરફ જાય છે; અને બીજો ફાંટો શિકારપુર અને જોકબાબાદ થઈને કુવેટા તરફ જાય છે. એ સ્ટેશન ઉપર રીફ્રેશમેન્ટરૂમ રાખેલ છે.

૭. સજખર:—આ સ્ટેશન સિંધુ નદીના ડાબા કિનારા ઉપર છે. એના સામા કિનારા ઉપર રોરી સ્ટેશન છે. સજખર અને રોરીની વચ્ચે સિંધુ નદીમાં સજખર નામે બેટ છે. એ બેટ ઉપર થઈને એક જખરો પૂલ રેલ્વેવાળાઓએ બાંધ્યો છે. તે બહુ જોવા લાયક છે એને લેન્સડાઉનપ્રીજ કહે છે. સજખરથી ઉપડેલી ટ્રેન આ પૂલ ઉપર થઈને રોરી પહોંચ્યા બાદ ઇશાનકોણ તરફ મરડાઈને પંજબ લાણી જાય છે.

કોટ્લી રોહરી રેલવેનાં.

૧. હૈદરાબાદ:—એ જંકશન છે. અહીંથી એક ફાંટો ઉત્તર તરફ રોરી લાણી અને બીજો ફાંટો પૂર્વ તરફ થરપારકરમાં ટન્ડાઅલાયાર અને મીરપૂરખાસ લાણી થઈને સાદીપલી જાય છે. સાદીપલીથી મારવાડને માર્ગે રેલ્વે મુંબઈ તરફ જાય છે.

૨. ઉદેરાલાલ:—હિંદુઓની તીર્થની જગા છે. અહીં દર વરસે ચેત્ર શુદ્ધ બીજનો મેળો ભરાય છે, તેમાં લાખો રૂપીઆનો માલ વેચાય છે.

૩. ટન્ડાઆદમ:—એ સારી વેપારની જગા છે. ત્યાંથી હાલા અને કંડીઆરા થઈ રેલ્વે રોરી જાય છે.

રાજ્યરીતિ.

સિંધ પ્રાંતના ઉપરી અમલદારને કુમીશનર સાહેબ

કહે છે. તેના હાથ તળે દરેક જિલ્લાના કલેક્ટરો અને ડેપ્યુટી કમીશનરો છે.

દરેક જિલ્લાનો મુખ્ય કારભાર ચલાવનાર અમલદાર કલેક્ટર કે ડિસ્ટ્રિક્ટ માજિસ્ટ્રેટ સાહેબ કહેવાય છે. તે જમાબંધી વસૂલ કરે છે, ખર્ચ થાય છે તે આપે છે અને મુલ્કી, ફેજદારી તથા લોકોપયોગી દરેક કામ ઉપર નીધા રાખે છે. ઘણું કરીને તેના હાથ નીચે ત્રણ ચાર આસિસ્ટન્ટ કલેક્ટરો કે ડેપ્યુટી કલેક્ટરો, એક ડિસ્ટ્રિક્ટ ડેપ્યુટી કલેક્ટર અને એક હબ્બુર ડેપ્યુટી કલેક્ટર હોય છે.

આસિસ્ટન્ટ કલેક્ટરો કે ડેપ્યુટી કલેક્ટરોને જિલ્લાના વિભાગો (સબડિવિઝનો) ની દેખરેખ સોંપેલી હોય છે. અને હબ્બુર ડેપ્યુટી કલેક્ટર જિલ્લાના મુખ્ય શહેરમાં રહી તીજેરી વગેરેનું કામકાજ કરે છે.

આસિસ્ટન્ટ કલેક્ટરોના હાથ નીચે તાલુકાઓની દેખરેખ રાખવા માટે મુખત્યારકાર એટલે મામલતદાર રાખવામાં આવેલા છે. તેઓ જમાબંધી વગેરેનાં કામ બજાવે છે. ઉપર કહેલા તમામ અમલદારો માજિસ્ટ્રેટનું કામ પણ બજાવે છે.

તે ઉપરાંત પોલીસ સુપરિન્ટેન્ડેન્ટ, ઇન્જિનીયર અને માપણી ખાતાના અમલદારો (રેવન્યુ સરવે ઓફીસર), કલેક્ટરો અને માજિસ્ટ્રેટોને સહાય કરે છે.

પોલીસ સુપરિન્ટેન્ડેન્ટ અને તેનાં માણસો ખુન કરનારા, ચોર, વાટપાડુ, ધાડ પાડનારા વગેરેને ઝાલીને શિક્ષાને સાડૂ માજિસ્ટ્રેટને હુવાલે કરે છે. દરેક તાલુકા-

માંની મુખ્યત્વારકારની કચેરીમાં પોલીસ સુપરિન્ટેન્ડન્ટ તરફથી ફોજદાર રહે છે.

રસ્તા બાંધવાનું, નહેરો બોદવાનું, તળાવ બોદવાનું ધર્મશાળા બાંધવાનું વગેરે સરકારી બાંધકામનું ખાતું ઈજિનીયર સાહેબના હાથ તળે હોય છે. માપણી ખાતાના અમલદારો (રેવન્યુ સરવે ઓફિસર) દરેક જમીનદારને કેટલી વીઘોટી (ઢલ) લરવાની છે, તે ઠરાવી આપે છે.

જિલ્લાને માટે એક ડિસ્ટ્રિક્ટ જડજ એટલે મુખ્ય ન્યાયાધીશ હોય છે. ખુન કરનારા, ધાડ પાડનારા વગેરે ભારે ગુન્હા કરનારાઓને માનિસ્ટ્રેટે મોકલ્યા હોય તેઓનો એ જડજ ઇન્સપેક્ટર કરે છે. જંગમ મિલકત સંબંધી કૃયાદ (દિવાની દાવા) પણ એ સાંભળે છે. જડજને મદદ કરવાને આસિસ્ટન્ટ જડજ અને સર્જોર્ડિનેટ જડજ પણ રાખેલા હોય છે. મોટાં નગરોમાં સ્મૉલકોર્ટ કોર્ટ છે. તેના જડજો નાની રકમના દિવાની કજીઆ ચૂકવે છે. તેના ફેસલા ઉપર અપીલ થતી નથી. તમામ ન્યાય ખાતાનું ઉપરીપણું સિંધની સદર કોર્ટના જડજના તાબામાં છે અને તે કરાચીમાં રહે છે.

દરેક જિલ્લામાં સરકારી નોકરો તથા ગરીબોની દવા કરવાને મોટા ડાક્ટરો (સિવિલ સર્જન) રાખેલા છે. જરૂર જણાય તો માંદા માણસને હોસ્પિટલમાં રાખી દવા કરે છે. જિલ્લાના મોટા તાલૂકામાં એજ પ્રમાણે દવાખાનાં ઉઘાડ્યાં છે, તેમાં આસિસ્ટન્ટ સર્જનો કે હોસ્પિટલ આસિસ્ટન્ટો દવા આપે છે.

શહેરો તથા કસબાઓને ચોખ્ખાં રાખવા માટે તથા રાત્રે રસ્તાઓ પર દીવા કરવા માટે મ્યુનિસિપાલ કમીટીઓ ઠરાવી છે. ગામડાંઓમાં ઉપલાં કામોના અંદોખસ્ત માટે લોકલબોર્ડો છે. લોકલબોર્ડની પેદાશને લોકલ ફંડ કહે છે. કરાચી, હૈદરાબાદ, શિકારપુર અને સમજીરમાં મોટી મ્યુનિસિપાલિટીઓ છે. અને દરેક જિલ્લા માટે એક એક મોટી લોકલ બોર્ડ છે.

કેળવણી ખાતાનો મોટો અમલદાર એજ્યુકેશનલ ઇન્સ્પેક્ટર છે. તેના હાથ તળે ડેપુટી ઇન્સ્પેક્ટરો અને આસિસ્ટન્ટ ડેપુટી એજ્યુકેશનલ ઇન્સ્પેક્ટરો વગેરે છે. મોટાં શહેરોમાં ઇંગ્રેજ અને સિંધી વગેરે નિશાળો છે. નાનાં ગામોમાં સિંધી નિશાળો છે. શિક્ષક થવા માટે હૈદરાબાદમાં બે વિદ્યાલય છે. ૧. મેલ્ટ્રેનિંગ કોલેજ. અને ૨. ટ્રિમેલ્ટ્રેનિંગ કોલેજ. એ સિવાય ત્યાં એગ્રીકલ્ચર સ્કૂલ (ખેતીવાડીની નિશાળ) અને મેડીકલ સ્કૂલ (વૈદક સંબંધી જ્ઞાન આપનારી શાળા) પણ છે. મેડીકલ સ્કૂલમાં શીખીને પાસ થએલાઓને હોસ્પિટલ આસિસ્ટન્ટની જગા મળે છે. કરાચીમાં ઇન્જિનીયરીંગ અને ઊંચી કેળવણી લેવાનું વિદ્યાલય છે તેને હયારામ જેઠુમલ કોલેજ કહે છે. મુસલમાનો માટે મદ્રસા છે. દરેક જિલ્લામાં ઇંગ્રેજ હાઇ સ્કૂલો છે. અને હાલમાં હુનરી સ્કૂલો પણ ઠેકાણે ઠેકાણે ઉઘડતી જાય છે.

પાક ખેતી.

આ પ્રાંતમાં બે પાક થાય છે. ૧. ખરીફ, ૨. રવી ખરીફ પાક નદીમાં રેલ આવતી વખતે વવાય છે. અને

કાર્તિક માસમાં તૈયાર થાય છે. રવી પાકની રોપણી પાણી ઉતરતી વખતે થાય છે ને ચૈત્ર મહિનામાં તૈયાર થાય છે. પહેલા પાકમાં જુવાર, બાજરી, ચોખા, તલ, તેલીયાંબીયાં કપાસ વગેરે થાય છે; અને બીજામાં ઘઉં, જવ, ચણા, મટર, મગ તથા બીજાં કઠોળ વગેરે થાય છે.

સિંધમાં પાક નીપજવવાની જમીન ૩ પ્રકારની છે.

૧લી—જે જમીનને રેંટીઆ વતી પાણી આપે છે તે ચરખી

૨જી—જે જમીનને નહેરોની વાટે પાણી આપે છે તેને સેલાળી (ઢોળાણુવાળી) જમીન કહે છે. આ જમીનમાં ખર્ચ બહુ કમતી થાય છે. એથી પાક ઘણું ખર્ચ આ જમીનમાં થાય છે.

૩જી—જે જમીન પાણી ઘણું ચડે તોજ પોતાની મેળે પલળી રહે અને તર થાય; પણ પૂર કમતી હોવાથી ઊંચાણમાં પાણી ચડી શકે નહિ તેવે વખતે જેને રેંટીઆ વતી પાણી આપવું પડે, તેને મોકી કહે છે.

જમીદારો સરકારી ઢલ (વેરો) આપેછે પણ જાગીરદારો આપતા નથી.

ખેતી ઘણું ઠંડાણું હારી લોકો કરે છે; અને કેટલેક ઠંડાણું જમીદારો પોતેજ ખેતી કરે છે.

હારી લોકોના બે વર્ગ છે (૧) મારોટી એટલે વંશ-પરંપરાથી ચાલતા વારસા મુજબ ખેતી કરનારા અને (૨) વગરમારોટી એટલે વારસાના હુકમ વગરના.

મારોટી વર્ગના હારી લોકો પાસેથી જમીદારો પોતાનો હિસ્સો અને સરકારી ઢલજ માત્ર લે છે. તે સિવાય બીજું કંઈ પણ અખત્યારી વાપરી શકતા નથી. પણ

બગરમારોટીના વર્ગના હારી લોકોને તો જમીદાર કોઈ પણ વખતે કાઢી શકે છે.

વેપાર.

ઇંગ્રેજોના આવવા અગાઉ આ પ્રાંતનો ખીજા દેશો સાથે ૧૨લાખ રૂપીઆનો વેપાર ચાલતો હતો પણ ઇંગ્રેજોના આવવા પછી આગગાડીઓ, આગબોટો અને વહાણો વગેરેની આવજા ઘણી વધવાથી, રસ્તાઓની સગવડ હોવાથી, તેમજ પોલીસની સંભાળ અને ટપાલ તથા તાર ખાતાંઓને લીધે વેપારમાં ઘણાજ વધારો થઇ એ રકમ ૧૨ કરોડ સુધી પહોંચી છે.

આમદાની.

કાપડ, સોનું, લોહું, તાંબુ વગેરે ધાતુઓ, તથા કાગળ, રબર, કટલરી (છરી કાંટા વગેરે સામાન), ચિનાઈ વાસણ, દારૂ (મદિરા), કેરોસીન તેલ, ખાંડ વગેરે ઘણા સામાન વિલાયતથી તેમજ બહાર દેશાવરથી આવે છે.

રવાનગી.

કપાસ, જીન, ચામડાં, ઘઉં, તેલીયાં ખીયાં વગેરે અનાજ તથા હાડકાં, ચીંથરાં વગેરે ઘણા માલ બહાર દેશાવર ખાતે જાય છે.

સરકારને પેદાશ.

સરકારને પેદાશના મુખ્ય રસ્તા —

- ૧ જમીનનો કર.
- ૨ કુસ્ટમડ્યુટી એટલે માલની આવક પરની જકાત
- ૩ નિસાવાળી જણસો ઉપરનું મહેસુલ.

૪ મીઠાનો કર.

૫ ઇનકમ ટેકસ એટલે વાર્ષિક આવક ઉપરનો કર.

આ બધાની પેદાશ એક કરોડ રૂપીઆની છે.

કારખાનાં.

ચીજો બનાવવાનું કામ હમણાં સિંધમાં ઓછું થતું જાય છે. કારણ કે સારી ચીજો વિલાયતથી સંચામાં બનીને આવે છે, અને તે સોંધી મળે છે; પણ સાધારણ માલ જે દરરોજના બપોનો અહીં બને છે તે થોડો સારો છે. નગરઠકામાં ગરબીઓ, સુસીઓ, રંગેલા ચારસાઓ ને લુંગીઓ થાય છે.

હૈદરાબાદમાં સંઘાડાનું કામ, ભરતનું કામ ને કસબનું કામ સાફ થાય છે.

હાલામાં ગંજ એટલે લાકડાની રંગબેરંગી ડાબલીઓ અને કાસીનું (મીનાકારીનું) કામ સાફ થાય છે.

બીબાંવતી છાપવાનાં કારખાનાં, ને કપાસ લોઢવાના તથા ગાંસડીઓ બાંધવાના સાંચા, પણ સિંધમાં ઠેકાણે ઠેકાણે ફેલાતા જાય છે.

કરાચી જિલ્લો.

આ જિલ્લો સિંધનો દક્ષિણ અને પાશ્વિમનો ભાગ છે. તેની લાંબાઈ નદી ગાજથી અરબી સમુદ્ર સુધી છે; અને પહોળાઈ હાલાર પર્વતથી સિંધુ નદી સુધી છે. પણ લાડનો ભાગ સિંધુ નદીની પૂર્વ તરફ પણ ગયો છે.

સીમા અને વિસ્તાર વગેરે.

ઉત્તરે શિકારપુર જિલ્લો, પૂર્વે સિંધુ નદી અને હૈદરાબાદ જિલ્લો, દક્ષિણે અરબી સમુદ્ર અને પશ્ચિમે

ખલૂચિસ્તાન અને લસખેલાનો મુલક છે. એ જિલ્લાનું ક્ષેત્રફળ ૧૪૩૦૩ ચોરસ માઈલ અને વસ્તી ૬૦૭૪૩૬ માણસની છે. આ જિલ્લાનો પશ્ચિમભાગ ખડુ ટેકરાવાળો છે તેનું નામ કોહીસ્તાન છે. એમાં થોડો વરસાદ આવે છે ને બાકીનો સિંધુના કાંઠાનો રસાળ પ્રદેશ છે. એમાં સુતરાઉ અને રેશમી કાપડ, માટીનાં વાસણ અને કામળા બને છે. ખેતીની પેદાશમાં ડાંગર, જુવાર અને બાજરી એ ખરીફ પાકમાં મુખ્ય છે. રવીપાકમાં ઘઉં, દીવેલી, બીયાં, કઠોળ અને જવ મુખ્ય છે. ડાંગર જુવાર અને બાજરી કરાચીથી મુંબઈ ઈલાકાના બીજા ભાગો ખાતે ચઢે છે. અને ઘઉં તથા અનેક જાતનાં તેલ કાઢવાનાં બીયાં ઇંગ્લાંડ મોકલવામાં આવે છે.

આ જિલ્લાનો મોટો રેવન્યુ અમલદાર કે ડિસ્ટ્રિક્ટ માજિસ્ટ્રેટ કલેક્ટર સાહેબ છે. તેની મુખ્ય જગા કરાચી છે. પણ ઠંડીની મોસમમાં બહાર જિલ્લામાં ફરીને કામ-કાજ કરે છે.

સબડિવિઝનોને માટે ૪ ડેપુટી કલેક્ટરો કે આસિસ્ટન્ટ કલેક્ટરો અને એક હજુર ડેપુટી કલેક્ટર બનનાને માટે રહે છે. ડેપુટી કલેક્ટરોના તાબામાં તાલૂકાઓની દેખરેખ રાખવા માટે કુલ ૧૩ મુખ્યત્વારકાર રાખવામાં આવેલા છે.

આ જિલ્લાના ૫ સબડિવિઝન પાડેલા છે અને તેમાં બધા મળીને ૧૪ તાલૂકા છે. એમાં બધાં મળીને ૮૧૬ ગામ તથા ૧૬૦ નિશાળો છે. એ નિશાળોમાં ૧૪૬૦૩ વિદ્યાર્થી ભણે છે.

સખરિવિઝનનાં નામ.

૧ કરાચી, ૨ ઝરખ, ૩ સેવણ, ૪ શાહાબંદર અને ૫ કોહીસ્તાન.

૧ કરાચી સખરિવિઝન.

એમાં માત્ર કરાચી તાલુકો છે.

વિશેષ હકીકત—આ ડિવિઝનમાં કરાચી શહેર સિંધની રાજ્યગાદીની જગા તથા મુખ્ય બંદર છે. એ શહેરની વસ્તી ૧૧૫૪૦૭ માણસની છે.

બંદરની સંભાળ માટે પોર્ટટ્રસ્ટ નામે એક મંડળી છે. તેઓએ એ ખાડીનું કામ એવું બનાવ્યું છે કે દરેક મોસમે તેમાં વહાણો તથા આગળોટો વગેરે સહીસલામત રહી શકેછે, અને આવજા કરી શકેછે. તેથી અહીં મોટી મોટી આગળોટો માલ ભરીને આવેછે અને બંદરને કાંઠેજ જામી રહી શકે તેવી સગવડ હોવાથી ને માલ ઉતારવા તથા ચડાવવા માટે વરાળચત્ર ને વીજળીની રોશનાઈ હોવાથી બહુજ સહેલાઈથી રાત દિવસ કામ લઈ શકાયછે. આ બધાની પેદાશ પોર્ટટ્રસ્ટને મળેછે.

અહીં યુરોપી વેપારીઓની મોટી મોટી વખારો, કારખાનાં તથા ટ્રામવે વગેરે છે. અને નાર્થ વૅસ્ટર્ન રેલ્વેનાં બે મોટાં સ્ટેશનો છે. ૧ કંટોન્મૅન્ટનું સ્ટેશન અને ૨ સીટીનું સ્ટેશન. એ બન્ને સ્ટેશન ઉપર ઇમારત બહુ સારી બાંધેલ છે. કંટોન્મૅન્ટના સ્ટેશન આગળ મોટી રેલ્વે વર્કશોપ છે. આગળના નામદાર

કમીશનર ક્રિયર સાહેબની યાદગીરી માટે બધાએલ ક્રિયરહાલ જોવા લાયક છે. ત્યાં દર શનીવારે સાંજે ઇંગ્રેજ બેન્ડ (વાળ) વાગે છે. એ સિવાય લેડી ડ્રીન હોસ્પિટલ, સિવિલ હોસ્પિટલ, ઇંગ્રેજ હાઇ સ્કૂલ, મદ્રસા, મૅરિવેધર ટાવર, હિસ્ટ્રિક્ટકોર્ટ, સદર કોર્ટ, તાર ઓફીસ, ખ્રિસ્તી દેવળો, અને દયારામ જેહુમલ સિંધ કોલેજ વગેરે જોવા લાયક મકાનો ઘણાં છે. આ કોલેજની લગો લગના મકાનમાં પ્રદર્શન હાલ ખુલ્લો મૂકેલો છે, તેને ભૂતખાનું કહે છે. એ ઉપરાંત સરકારી બગીચો બહુ જોવા લાયક છે. તેમાં જાત જાતનાં જનાવરો અને વનસ્પતિ પ્રદર્શન માટે રાખેલ છે. આ સિવાય ઘણાક બંગલા અને જગાઓમાં ઠેકાણે ઠેકાણે નળનું પાણી મળતું હોવાથી સુશોભીત બગીચાઓ શોભી રહ્યા છે. કરાચીથી દૂર સાત ગાઉ ઉપર મલીર છે. ત્યાં મોટા મોટા કૂવા ખોદાવેલા છે. તેનું પાણી નળની વાટે કરાચીમાં આવે છે. એ જગા એટલી ઊંચી છે કે વરાળ ચંત્રની મહદ વગર શહેરમાં ત્રણ મજલા સુધી પાણી ઊંચું ચડી શકે છે. આ પાણી આવવાથી કરાચીમાં જે મીઠા પાણીની તંગાસ પડતી હતી તે દૂર થઈ છે. અને વનસ્પતિ ઘણી વધી છે. મલીરમાં પણ ફૂલ ફળાદિ બહુ થાય છે. કરાચીની નજદીક આવેલા મનોરા બેટ પર લાઈટ હાઉસ (દીવાદાંડી) છે. શહેરથી ૬ માઈલ દૂર મગરપીરમાં ઊના પાણીનાં ઝરણુ તથા મગરો છે. મહા-રીપુર નામે જગા કરાચીથી થોડે છેટે છે. ત્યાં સરકારી માણસો મીઠું પકવે છે. તે મીઠું આખા સિંધમાં વપરાય છે.

૨ ઝરખ ડિવિઝન.

એમાં ૩ તાલુકા છે. ૧ નગરઠકા, ૨ ઘોડાબારી અને ૩ મીરપુર સાકરો.

વિશેષ હકીકત—આ ડિવિઝનમાં ઠકા ઘણું પ્રાચીન શહેર છે. તેમાં મોટી જુમા મસ્જિદ એકસો ચુંજ (કુખા-ધુમટ) વાળી છે. તેની પાસે આવેલી મકલી નામે ટેકરી ઉપર સવા લાખ પીરોની કબરો વાળું મોટું કબરસ્તાન છે; અને મિરજાં ઇસાની રાંક વગેરે મોટી મોટી મસ્જિદો છે. તેનું નકસી કામ બહુ સરસ છે, પણ હાલમાં તેની મરામત ન હોવાથી જીર્ણ થતું જાય છે. એ શહેરની બાજુમાં કલાકોટ નામે એક પુરાતન શહેરનું ખંડિયેર છે. અને ત્યાં એજ નામનું મોટું સરોવર છે. એ શહેરમાં રેશમી લુંગીઓ, ગરબીઓ, અજરકો કે મુસલમાની ચાદરો અને રંગેલા ચારસાઓ વગેરેનું કામ થાય છે.

૩ સેવણ ડિવિઝન.

એમાં ૫ તાલુકા છે. ૧ સેવણ, ૨કોટી, ૩ માઝીંદા ૪ દાદુ અને ૫ જોહી.

વિશેષ હકીકત—આ ડિવિઝનમાં સેવણ જૂનું શહેર છે. ત્યાં મહાન સિકંદરના વખતનો એક જૂનો કિલ્લો છે, અને લાલ શાહબાજની જગા છે. ત્યાં દરવર્ષે સાબાન વાળા મહિનામાં મોટો મેળો ભરાય છે. તે ઉપર પરદેશથી ઘણું માણસો આવે છે. સેવણની નજદીક લક્ષ્મી ના પહાડો છે. તેમાં ઊના પાણીનું ઝરણુ છે. તેને ધારા-તીર્થ કહે છે. ત્યાં પણ દર વર્ષે મેળો ભરાય છે. એ પહાડને ભગોટોરો કહે છે. ત્યાં ઊનાળામાં બહુ સખ્ત ગરમી પડે છે.

સેવણ આગળ મંછર સરોવર છે તેના જેવું મોટું એકે સરોવર સિંધમાં નથી. તેમાં માછલાં અને પક્ષીઓ સારાં થાયછે.

૪ શાહાબંદર ડિવિઝન.

આ ડિવિઝનમાં ૪ તાલુકા છે. ૧ શાહાબંદર ૨ જાતિ ૩ મીરપુર લઠોરો અને ૪ સુબવલ.

વિશેષ હકીકત:—આ ડિવિઝનમાં શાહાબંદર એક પ્રખ્યાત બંદર હતું. પણ સિંધુ નદીના મુખથી આ ખાડી કટાઈ ગઈ અને નદી પણ આ શહેરથી દૂર જતી રહી, તેથી એ બંદર લાગી પડ્યું છે. શાહાબંદરથી દૂર સિરગંઢા ઉપર કુદરતી મીકું પાકેછે. તે એટલું છે કે જો ત્યાંથી મીકું ઉપાડે તો ઘણાં વરસોનાં વરસ ચાલે. પણ મીકું કાઢવાનો ખર્ચ ઘણો હોવાથી ઇંગ્રેજ સરકારે તે બંધ રાખેલું છે. એ ડિવિઝનમાં કેટી બંદર નામે એક ગામ સિંધુ નદીના મુખ પાસે છે તેની બાબુમાં ઘોડાબારી છે. ત્યાંથી લાકડાનાં વહાણો, તથા એ ડિવિઝનમાં રાતા ચોખા થાયછે તે, પરદેશ ખાતે જાયછે.

૫ કોહિસ્તાન ડિવિઝન.

આ ઘણો ટેકરાઉ મુલક છે. અને તેમાં માત્ર ત્રણ ચાર શહેરો છે. તેમાં મુખ્ય શહેર થાણા ખોલાખાનનું છે. તેમાં કોટવાળ રહેછે.

હૈદ્રાબાદ જિલ્લો.

એક બાબુએ કરાચી જિલ્લો અને બીજી બાબુએ થરપારકર જિલ્લો, એ બેની વચ્ચે આવેલા ભાગને હૈદ્રાબાદ જિલ્લો કહે છે.

સીમા અને વિસ્તાર વગેરે.

ઉત્તરે શિકારપુર જિલ્લો તથા ખૈરપુર સંસ્થાન, પૂર્વે ખૈરપુર સંસ્થાન અને થરપારકર જિલ્લો, દક્ષિણે કચ્છનું રણ, અને પશ્ચિમે સિંધુ નદી છે.

આ જિલ્લાનું ક્ષેત્રફળ ૯૦૩૩ ચોરસ માઈલ અને વસ્તી ૯૯૦૫૦૨ માણસની છે. એમાંનો ઘણો પ્રદેશ સપાટ છે, તેમાં ખારી ઉજડ જમીન છે. આ જિલ્લામાં એક મોટું જંગલ છે. અનાજની નીપજમાં ડાંગર, જુવાર અને ૩ એ ખરીફ પાકમાં; અને ઘઉં, કઠોળ તથા તમાકુ વગેરે રવી પાકમાં થાય છે. કારીગરીને માટે આખા સિંધમાં હૈદરાબાદ જિલ્લો બહુ પ્રખ્યાત છે. એની શેતરંજીઓ, રેશમી અને સૂતરાઉ કાપડ, મીનાકારીનાં માટીનાં વાસણ કે જેને કાસીનાં વાસણ કહે છે તે, સંઘાટે ઉતારેલી લાકડાની રંગબેરંગી ડાબલીઓ, હીર અને કસબનું ભરત કામ તથા ચામડાની વસ્તુઓ બહુ વખણાય છે.

આ જિલ્લાનો રેવન્યુ અમલદાર કે ડિસ્ટ્રિક્ટ માજિસ્ટ્રેટ કલેક્ટર સાંહેબ છે. તેના તાબામાં સબડિવિઝનેને માટે ૪ આસિસ્ટન્ટ કલેક્ટરો કે ડેપ્યુટી કલેક્ટરો, અને એક હબ્બુર ડેપ્યુટી કલેક્ટર ખબ્તનાને માટે રહે છે. ડેપ્યુટી કલેક્ટરોના તાબામાં તાલૂકાની હેબરેબ રાખવા માટે ૧૨ મુખત્યારકારો રાખવામાં આવેલા છે.

આ જિલ્લાના ૪ સબડિવિઝન અને બધા મળીને ૧૨ તાલૂકા કરેલા છે. એમાં ૧૩૨૫ ગામ અને ૩૭૩ નિશાળો છે. એ નિશાળોમાં ૧૭૩૨૬ વિદ્યાર્થી ભણે છે.

સખડિવિઝનોનાં નામ.

૧ હૈદરાબાદ, ૨ ટંડા ૩ હાલા અને ૪ નૌશેરો પ્રૈરોજ.

૧ હૈદરાબાદ સખડિવિઝન.

એમાં માત્ર હૈદરાબાદ તાલુકો છે.

વિશેષ હકીકત:—આ વિવિઝનમાં હૈદરાબાદ એ મુખ્ય શહેર છે. એ શહેર મીરાની રાજ્યધાની હતું તેમાં ગુલામશાહ કલોરા એ બંધાવેલો કિલ્લો છે. એ કિલ્લાથી મારકીટ સુધી સીધી અને સાંકડી બજાર છે. ગીધુ બંદર આગળ સિંધુ નદીમાંથી વરાળ યંત્ર વડે નળનું પાણી આવેછે. એ શહેર આગળ ગંજો ટકર છે. એ શહેરમાં કસબ અને હીરના ભરતનું કામ સાફ થાયછે. એ શહેરમાં મીરલોકોના કુબરસ્તાનની જગા સારી જોવા લાયક છે. શહેરમાં શિક્ષકોને તૈયાર કરવા માટે મેલ્ટ્રેનિંગ કૉલેજ અને પ્રિમેલ ટ્રેનિંગ કૉલેજ છે. તેમજ એગ્રીકલ્ચર સ્કૂલ અને અને ડાક્ટરનું કામ શીખવવા માટે મૅડિકલ સ્કૂલ ઉઘાડેલ છે. હાઈસ્કૂલ વગેરે જોવા લાયક જગાઓ ઘણી છે. એ શહેરમાં સિવિલ હોસ્પિટલ છે. એ શહેરથી થોડે દૂર ગીધુ બંદર છે ત્યાં દીવાનાઓની હોસ્પિટલ છે. અહીંથી સાદી પલી રેલ્વે શરૂ થાયછે. ગીધુ બંદર અને કોટ્લીની વચ્ચે સિંધુ નદી ઉપર વરાળ યંત્રથી ચાલતી સ્ટીમર માણસોને લાવ ના કરવા માટે તૈયાર રાખવામાં આવેછે. હાલમાં ગીધુ બંદર અને કોટ્લીની વચ્ચે રેલ્વે વાળાઓએ પૂલ બાંધ્યો છે એને કર્ઝન બ્રીજ કહેછે.

૨ ટન્ડો ડિવિઝન.

એમાં ૪ તાલુકા છે ૧ ગુની ૨ ખદીના, ૩ ટન્ડો બાગેનો અને ૪ હેરા મોખતનો.

વિશેષ હકીકત:—આ ડિવિઝનની આબાદાની ગુનીફાટ (કુલેલી નહેર) ઉપર છે. આ ભાગ લાડ કહેવાય છે; તેમાં રાતા ચોખા સારા થાયછે.

૩ હાલા ડિવિઝન.

એમાં ૩ તાલુકા છે ૧ હાલા, ૨ શહેદાદપુર અને ૩ ટન્ડો અલાયાર.

વિશેષ હકીકત:—આ ડિવિઝનમાં હાલા એક પ્રખ્યાત શહેર છે. તેમાં મીનાકારીનું (કાસીનું) કામ, સંઘાડાનું કામ તથા સુસીઓ ચેકો વગેરે કાપડ વણવાનું કામ સાફ થાયછે. ટન્ડા અલાયારમાં હાથી દાંતનું કામ ઘણું થાયછે. નસરપુરમાં રંગ ખેરંગી ચોકાળ અને ગરમ શેતરંજીઓ બનેછે. આ ડિવિઝન ઘણો આબાદ અને રસાળ છે. તેમાં સિંધુ નદીની જૂનામાં જૂની નહેર નવલખી વહે છે. ગીધુ બંદરથી થોડે દૂર ઉદેરાલાલનું દહેરું છે. ત્યાં દર વર્ષે ચૈત્ર શુદ્ધી બીજને દહાડે મોટો મેળો ભરાયછે. એ જગા આ ડિવિઝનમાં બહુ પ્રખ્યાત છે, એ મેળામાં લાખો માણસો આવેછે, તેથી લાખો રૂપીઆનો માલ વેચાયછે.

૪ નૌશેરા ફૈરોઝ.

તેમાં ૪ તાલુકા છે. ૧ નૌશેરા ફૈરોઝ ૨ કંડીઆરો ૩ મોરો અને ૪ સકરંદ.

વિશેષ હકીકત:—નૌશેરા ફૈરોઝમાં રંગ ખેરંગી ચાંદનીઓ (ચોકાળ) અને ગરમ શેતરંજીઓ બનેછે.

આખો હૈદરાબાદ જિલ્લો સિંધમાં ઘણો પ્રખ્યાત છે. તેમાંની કારીગરી ઘણી સારી છે અને તે બહુ વખણાય છે.

શિકારપુર જિલ્લો.

ઉત્તર સરહદ જિલ્લાની દક્ષિણે શિકારપુર જિલ્લો છે.

સીમા અને વિસ્તાર વગેરે.

ઉત્તરે સિંધનો ઉપલો સરહદનો મુલક, પૂર્વે ભાવલપુર અને જેસલમીર સંસ્થાનો, દક્ષિણે કરાચી જિલ્લો અને હૈદરાબાદ જિલ્લો, અને પશ્ચિમે કડ તથા ખીરથર પર્વત છે.

ઈ. સ. ૧૮૫૨માં ખૈરપુર સંસ્થાનમાંથી ઘણોક ભાગ કાઢી રોરી ડિવિઝનમાં ઉમેર્યો છે. તેથી આ જિલ્લાનો વિસ્તાર આગળ કરતાં હુમણું વધેલો છે.

આ જિલ્લાનું ક્ષેત્રફળ ૮૧૨૮ ચોરસમાઈલ અને વસ્તી ૧૦૧૮૨૩૭ માણસની છે. ઘણાખરો પ્રદેશ સપાટ છે. તેમાં ઘણી નહેરો ખોદેલી છે, તેથી પૂર આવે છે ત્યારે તમામ સ્થળે પાણી પ્રસરી વળે છે, અને અનાજ પુષ્કળ પાકે છે. ખરીફપાકમાં ડાંગર અને જુવાર; તથા રવીપાકમાં ઘઉં, જવ અને ચણા વગેરે બહુ થાય છે. હુન્નર ઘણો નથી. પરંતુ ખાદી, હાથીદાંતનાં રમકડાં અને માટીનાં વાસણ સારાં થાય છે.

આ જિલ્લાનો મોટો રેવન્યુ અમલદાર કે ડિસ્ટ્રિક્ટ માનિસ્ટ્રેટ કલેક્ટર સાહેબ છે. ખૈરપુર સંસ્થાન ઉપર દેખરેખ રાખનાર પોલિટિકલ એજન્ટ તરીકેનું કામ પણ

એજ બળવે છે. તેના તાળામાં ૪ ડેપ્યુટી કલેક્ટરો કે આસિસ્ટન્ટ કલેક્ટરો સંબંધિવિઝનોની સંભાળ રાખવા માટે, અને એક હબ્બર ડેપ્યુટી કલેક્ટર બળનાને માટે રહે છે. ડેપ્યુટી કલેક્ટરોના તાળામાં તાલૂકાઓની દેખરેખ રાખવા માટે બધા મળીને ૧૪ મુખ્યત્વારકારો રાખવામાં આવેલા છે.

આ જિલ્લાના ૪ સંબંધિવિઝન પાડેલા છે, અને તેમાં બધા મળીને ૧૪ તાલૂકા છે. તેમાં ૧૦૭૮ ગામ તથા પરદ નિશાળો છે. એ નિશાળોમાં ૨૩૫૩૮ વિદ્યાર્થી ભણે છે.

સંબંધિવિઝનોનાં નામ

૧ સંજખર, ૨ લાડકાણા ૩ મેહુર અને ૪ રોરી.

૧ સંજખર ડિવિઝન.

એમાં ૩ તાલૂકા છે. ૧ સંજખર, ૨ શિકારપુર અને ૩ નોશહરો અખરો.

વિશેષ હકીકત:—આ ડિવિઝનમાં શિકારપુર એ મુખ્ય શહેર છે. એને પહેલાં ખોરાસાનની ભાગોળ કહેતા કહેતા હતા. એમાં વેપાર સારો ચાલે છે. ત્યાંના રહેવાશી વેપારીઓ હોવાથી મોટી મોટી મુસાફરીઓ કરે છે. તેઓ ખુશ મિત્રજ છે. શિકારપુર એટલે શિકાર કરવાની જગા. આ શહેરની આસપાસ ચોતરફ ગઢ હતા. તે હમણાં ભાંગી તૂટી ગયો છે. એ ગઢને આઠ દરવાજા હતા. તેનાં નામો હબ્બસુધી શહેરના બૂદા બૂદા ભાગો ઉપર પડેલાં છે. [જેમકે લખી દરવાજો, હબ્બરી દરવાજો, હાથી દરવાજો, ખાનપુરી દરવાજો, શીવી દરવાજો, કરનદરવાજો, નવશારો દરવાજો વગેરે]. ઊનાળામાં તોપ બહુ સખત પડે છે માટે

ખજરો ઢાંકેલી છે. શહેરમાં ધૂળ ઘણી હોવાથી રસ્તામાં ઘાસ પાથરવામાં આવેછે. જો ઘાસ પાથરેલું ન હોય તો રસ્તામાં ધૂળ ઉડે. ખલૂચિસ્તાન અને અફઘાનિસ્તાન સાથે ઘણું વરસ થયાં જખરો વેપાર ચાલે છે, માટે શિકારપુરના ઘણા વેપારીઓ વરસોનાં વરસ ત્યાંજ ગાળે છે. શિકારપુર જિલ્લાનું મુખ્ય શહેર શિકારપુર છે તોપણ કલેક્ટર સાહેબ પોતાનો મુકામ સજખરમાં રાખે છે. ડિસ્ટ્રિક્ટ જડજની કચેરી શિકારપુરમાં છે.

સજખર શહેર સિંધુ નદીના કિનારાપર છે. એ શિકારપુર શહેરની અધિકૃત છે. તેમાં મીર મોમુમશાહનો મોટો મિનારો છે. તેના જેટલી ઊંચી જગા સિંધમાં બીજે ક્યાંય નથી. એની સામેના નદીના કાંઠા ઉપર રોરી શહેર છે. આ જો શહેરની વચ્ચે નદીમાં ખજખર નામે જેટ છે. સજખરથી રોરી સુધી રેલ્વેલાઈનોએ ખજખરમાં થઈને એક મોટો પૂલ બાંધ્યો છે. એ પૂલને લૅન્સડાઉન બ્રીજ કહે છે. એ બહુ જોવા લાયક છે. ત્યાંથી થોડે દૂર સિંધુ નદીમાં સાદજેલો નામે જેટ છે તે બહુ સુંદર છે એ જેટમાં ઘણાક સાધુ પુરૂષો રહે છે.

૨ લાડકાણા ડિવિઝન.

એમાં ૪ તાલૂકા છે. ૧લાડકાણા, ૨ રતોદેરો, ૩ કંબર અને ૪ લખદરીઆ.

વિશેષ હકીકત:—આ ડિવિઝનમાં લાડકાણા ઘણું આબાદ શહેર છે. ત્યાં ડાંગર બહુ પાકે છે. આ ડિવિઝનના સફેદ ચોખા વખણાય છે. લાડકાણા શહેરના મોટા રસ્તા

ઉપર બેઠુ બાબુએ ઝાઝો રોપેલાં છે. ત્યાં એક જૂનો કિલ્લો છે. તેમાં ઘણા વખત સુધી દીવાનાઓની હાસ્તિયત હતી. એ શહેરમાં અનાજનો વેપાર ઘણો ચાલે છે. અહીં કાંસાનાં વાસણો પણ બહુ સારાં થાય છે, અને બહુ વખણાય છે.

૩ મેહુર ડિવિઝન.

એમાં ૩ તાલૂકા છે. ૧ નસીરાબાદ, ૨ મેહુર અને ૩ કઝર.

૪ રોરી ડિવિઝન.

એમાં ચાર તાલૂકા છે. ૧ રોરી, ૨ ઘોટકી, ૩ ઉબાવરો અને ૪ મીરપુરમાથેલો.

વિશેષ હકીકત:—રોરી એ ઘણું જૂનું શહેર આ ડિવિઝનમાં છે તે સિંધુ નદીને કાંઠે ટેકરી ઉપર વસેલું છે. સિંધુ નદી હમેશાં એ ટેકરાની પાસે થઈનેજ વહે છે. અહીં મુસલમાનોના પેગંબર સાહેબના બાલમુબારકની બંદગી કરવાની જગા તથા પીરોની ઘણી કબરો છે. આ ડિવિઝનમાં રેતીના ટેકરા ઘણે ઠેકાણે જોવામાં આવે છે.

ઉત્તર સરહદ જિલ્લો.

આ જિલ્લો સિંધને ઉત્તર સીમાડે છે. તેથીજ તેનું નામ ઉત્તર સરહદ 'પાડેલું' છે.

સીમા અને વિસ્તાર વગેરે.

ઉત્તરે બલૂચિસ્તાન અને પંજાબ, પૂર્વે સિંધુ નદી દક્ષિણે શિકારપુર જિલ્લો અને પશ્ચિમે કલાત છે.

આ જિલ્લાનું ક્ષેત્રફળ ૨૫૬૫ ચોરસમાઈલ અને વસ્તી ૨૩૨૪૬૨ માણસની છે. એમાં ઘણી ખરી જમીન

સપાટ છે અને ઉત્તર તરફનો ભાગ વેરાન છે. જ્યારે પાણી પાય છે ત્યારે ઘણાક ભાગોમાં ખેતી થાય છે. મુખ્ય પેદાશ જુવાર, બાજરી અને ઘઉં છે ; જાલ, દીવેલી વગેરે તેલીયાં બીયાં પણ થોડાં થાય છે. જે જમીનપર પૂર આવે છે તેમાં સૂકાયા પછી ઘઉં પકવે છે. સિંધમાં આ જિલ્લા જેટલી ગરમી કોઈ સ્થળે પડતી નથી.

આ જિલ્લો ડેપ્યુટી કમીશનરના તાબામાં છે. પણ જેમ થરપારકરના ડેપ્યુટી કમીશનરને પોલીસ સુપરિન્ટેન્ડેન્ટી અને દીવાની કામોની અખત્યારી છે તેમ તેને નથી.

આ જિલ્લામાં ૪ તાલુકા છે. ૧ જેકબાબાદ ૨ શહેદાદપુર, ૩ થુલ અને ૪ કુશમોર એ દરેકમાં મુખ્યત્વારકાર રહે છે.

એ જિલ્લામાં બધાં મળીને ૨૯૬ ગામ અને ૬૪ નિશાળો છે. એ નિશાળોમાં ૨૧૦૫ વિદ્યાર્થી ભણે છે.

જેકબાબાબાદ જેકબ સાહેબે વસાવ્યું છે તે ઉપરથી તેનું નામ જેકબાબાદ પડેલું છે. આ જિલ્લા માટે એક સર્જોર્ડિનેટ જડજ છે તે જેકબાબાદમાં રહે છે. આ જિલ્લાની હવા બહુ ગરમ છે. ઊનાળાના દિવસમાં દિવસે તો ગરમી પડે પણ રાતમાં એ લૂ બહુ સખત વાય છે. એ શહેરમાં લશ્કરની છાવણી રહે છે. આ જિલ્લામાં નદીની રેલ આવવાથી અગાઉ બહુ નુકસાન થતું હતું, પણ હમણાં સરકારે કુશમોર આગળ બંધ બાંધ્યો છે તેથી ઘણો બચાવ થાય છે. જેકબાબાદમાં જેકબ સાહેબની કબર છે.

થરપારકર.

આ જિલ્લો સિંધની અગ્નિકોણે આવેલો છે.

સીમા અને વિસ્તાર વગેરે.

ઉત્તરે ખેરપુર સંસ્થાન, પૂર્વ રજપૂતાના, દક્ષિણે કચ્છનું રણ, અને પશ્ચિમે હૈદરાબાદ જિલ્લો છે.

આ જિલ્લાનું ક્ષેત્રફળ ૧૨૭૨૯ ચોરસમાઇલ અને વસ્તી ૩૬૪૧૬૮ માણસની છે.

એ જિલ્લાના ૩ ભાગ છે. પૂર્વ-પશ્ચિમે નળનું રેતીનું મેદાન છે. તેમાં નહેરો છે મધ્યમાં થર એટલે રણ છે; તેમાં રેતીના ટેકરા છે. અને અગ્નિકોણે પારકર એ કચ્છના રણમાં બેટની પેઠે છે. એ દેશમાં વરસાદ બહુ થોડો થાય છે, તેથી પાણીની બહુ તંગી રહે છે. પરંતુ હાલમાં પૂર્વનાળું અને જમરાવ નહેરના પ્રસરવાથી દેશ આબાદ થતો જાય છે. વળી સાદી-પલીથી મારવાડને માર્ગે થઈને મુંબઈ તરફ જનારી રેલ્વે હમણાં ઉઘાડવામાં આવી છે, તેથી પણ ધીરેધીરે આ ભાગ આબાદ થતો જશે એમ આશા રખાય છે. એ દેશમાં ધાબળીઓ, સેતરંજીઓ અને ચામડાંની જાણસો બને છે. લોકોનો મુખ્ય ખોરાક ચોખા ને બાજરી છે. વળી ઘઉં જુવાર અને જવ પણ થાય છે.

આ જિલ્લાના મુખ્ય અમલદારને ડેપ્યુટી કમીશનર કહે છે. તેના તાબામાં બે ડેપ્યુટી કલેક્ટર રહે છે.

આ જિલ્લાના ૮ તાલુકા છે. ૧ મીરપુરખાસ, ૨ સાંઘડ, ૩ ખીપરો, ૪ ઉમરકોટ, ૫ છાછરો, ૬ દીપલો, ૭ મીઠી અને ૮ નગરપારકર. એ દરેકમાં

મુખ્યત્વારકાર રહે છે. તેમાં બધાં મળીને ર૩૫ ગામ અને ૭૬ નિશાળો છે. એ નિશાળોમાં ર૬૫૫ વિદ્યાર્થી ભણે છે.

સાંઘડ, ખીપરો અને ઉમરકોટ એ ત્રણે તાલૂકામાં પૂર્વ નાળું વહેછે તેથી એ ભાગને નારો કરીને કહે છે. આ ભાગ ક્ષણદ્રુપ છે ને બાકી રહેલા ૪ તાલૂકાની જમીન રેતાળ છે. ત્યાં થોડો ઘણો પાક થાય છે.

થરપારકરમાં મુખ્ય શહેર ઉમરકોટ છે. તે ઉમર મુમરાનું બાંધેલું છે. શહેરમાં મુખ્ય જગા માત્ર ઉમરનો માટીનો કોટ છે. તે ઉપરથી શહેરનું નામ ઉમરકોટ પડ્યું છે. આ શહેરમાં નામદાર બાદશાહ અકબરશાહ ઇ. સ. ૧૫૪૩ માં જન્મ્યો હતો. તે જગા ઉપર નિશાનીને માટે પથરા ખોડેલા છે. આ જિલ્લાનું બીજું શહેર નગરપારકર છે. ત્યાં એસવાળ જાતના હિંદુ લોકો રહેછે. તેઓ જીવ હુત્યાથી એટલા તો બીજા છે કે ઝેરી જનાવરોને પણ કદી મારતા કે ઇંજ કરતા નથી. થરપારકર જિલ્લામાં રેતીનાં રણ અને મોટા ઢગલા ઘણી જગાએ છે. આ જિલ્લાનો ઉપ્યુટીકમીશનર પોતાનો મુકામ બિનાળામાં હૈદ્રાબાદ શહેરમાં રાખે છે.

ખૈરપુર સંસ્થાન.

સીમા અને વિસ્તાર વગેરે.

ઉત્તરે શિકારપુર જિલ્લો, પૂર્વે જેસલમીર, દક્ષિણે થરપારકર જિલ્લો અને હૈદ્રાબાદ જિલ્લાનો કંઈક ભાગ, અને પશ્ચિમે સિંધુ નદી તથા હૈદ્રાબાદ જિલ્લો છે.

આ સંસ્થાનનું ક્ષેત્રફળ ૬૧૦૯ ચોરસ માઇલ અને વસ્તી ૧૯૯૫૬૫ માણસની છે. તેમાં બધાં મળીને ૧૫૨

ગામ અને ૧૨૨ નિશાળો છે. તેમાં ૪૨૩૬ વિદ્યાર્થી લાગે છે.

સિંધ પ્રાંતમાં દેશી રાજ્ય માત્ર આ એકજ છે. તે ટાલપુરોના વંશના મીર સાહેબના હાથમાં છે. આ દેશી રાજ્ય ઈંગ્રેજ સરકારના તાબામાં હોવાથી તેની દેખરેખ શિકારપુરનો કલેક્ટર પોલિટિકલ એજન્ટ તરીકે રાખે છે. હાલના મીર સાહેબનું નામ મીરસાહેબ શ્રેઝમહમદખાન છે, એ સંસ્થાનનો રાજ્ય વહીવટ સુધારવા માટે મીર સાહેબે ઈંગ્રેજ સરકાર પાસેથી વઝીર ખાનખાદુર કાદરખાન સી. આઇ. ઇ. ને લીધેલ છે. તેથી હાલ રાજ્ય-વહીવટ સારી રીતે ચાલે છે.

આ સંસ્થાનમાં મુખ્ય શહેર ખૈરપુર છે. તે રાજ્ય-ધાની છે. તેમાં મીર સાહેબ રહે છે. એ સિવાય ગંબટ-રાણીપુર, ટુંડો મસ્તીખાનનો લાલુકોટ, કોટડીજી વગેરે શહેરો છે.

આ સંસ્થાનમાં અનાજ, ગળી, પાપડીઓ ખારો વગેરે થાય છે. પણ કેટલોક ભાગ રેતાળ છે, તેથી ત્યાં કશું થતું નથી. મીરસાહેબને કરના બદલામાં જે પેદાશ થાય છે, તેમાંથી ભાગ મળે છે. એ પ્રાંતમાંથી પાપડીઓ ખારો પરદેશ ખાતે જાય છે. તેના ઉપર દર ઊંટે અઢી રૂપીઆ મુજબ મીર સાહેબ જકાત લે છે.





